

( १६ )

भूलणहार मूढ़ नंहि मोंहि जेहा बख़िशण हार  
सतिगुर अमरदास साई ।

ख़ता क्षमा संधों मेरी माफ़ु करनी तूं करतार  
सतिगुर अमरदास साई ।

ज़ाणि आपणा नाम दे लज़ रखीं रिशितेदार  
सतिगुर अमरदास साई ।

बेड़ा छद्रिया आसिरा तके तेदा करीं पारि  
सतिगुर अमरदास साई ।

गरीबि श्रीखण्डि अमृतु नामु मांगे तूं दातार  
सतिगुर अमरदास साई ।

कृपा निधान साहिब मिठा फरिमाईनि था : बोलिणां सत् श्री वाहगुरु ! साहिब मिठिड़ा सतिगुर अमरदास साईं अ जे दर ते अरिदास कंदे हिन जीव जी दीनता ऐं असमर्थता था देखारीनि त हिन जीव खे सतिगुर परमेश्वर जे दर ते दीनु थी कींअ पुकारणु घुरिजे ।

शरणागति जा छह अंग आहिनि : (१) जेके प्रभू अ जे सनिमुखि आहिनि तिनि सां प्यारु; (२) बेमुखनि जो परित्यागु; (३) पंहिजी अणलाइकी ज़ाणणु; (४) इष्ट देव जी सर्वसमर्थता जी पहिचान; (५) साधन में निराभिमान; ऐं (६) प्रीतम इष्ट जो दृढु भरोसो ।

कृपाल साहिब इन्हनि छहनि अंगनि मां टियें अंग; पंहिजी दीनता जो वर्णनु था करनि । दीनता ज़िबानी न हुजे । जिगिरी दीनता हुजे । श्रीचैतन्य महाप्रभू अ खां कंहि पुछियो त प्रभू प्रेमु कींअ प्राप्त थींदो । महा प्रभू अ चयो त ईश्वर कृपा सां । उहा कृपा कींअ मिलंदी । चयाऊं दीन थियण सां । गरीबु थीउ त गरीब निवाजु अचे । “जे तूं अजु मुयासि त अजु ई मिलीं सज़णें ।” उन दीनता जो दरु वठी दासनि दिलिबंद साईं सतिगुर श्री अमरदास साहिब जे दर ते ब्रादरिनि था । हे नाथ ! मां घड़ी अ घड़ी अ भुलण वारो आहियां । (जीवु भुले हर हर थो त प्रभू बि हर हर बखिशे थो । सनिमुख जीव खे मांदो दिसी प्रभू चवे त हीउ निर्दोषु आहे हिन खे कंहि अपराधु लातो आहे ? अहिड़ो महिरबानु साहिबु श्रीरामु सेवक सुखधामु कोटि कल्प जिये । )

हे प्रभू ! मां हिकु त भुलूं करण वारो ऐं बियो मोगो मूढ़ो,

टियों मैलु सां भरियो । न सओं रस्तो थो नज़रि अचे ऐं न अपराध था छुटनि । पर नाथ ! तवहां जे बख़िशंद सुभाव खे दिसी मूं खे धीरजु थो अचे । मुंहिजा गुनाह बि नचनि था त बख़िशंदु दयालु प्रभु सभु मिटाए छर्दीदो । हे नाथ ! मुंहिजूं सभु खताऊं, हे क्षमा सागर ! महिर मां माफु कजाइ । जंहि कोरियाणी अ तवहां खे खोटा शब्द चयो उन जा बि अपराध माफु कयव । तवहां जो वदो ब्राझारो बिरिदु आहे । साहिब तूं करतारु आहीं । रचिना, पालनु, संहारु, टिन्हीं जो करिता तूं आहीं । असां जे हृदय में सच जी रचना करि । पवित्र गुणनि खे पालि । जेके विघ्न दुख आहिनि तिनि खे दूरि करि । करतार पद में कुछु अमंगलु बि आहे त साहिब तूं ई करिता आहीं त असां जा दोष बि तवहां जी प्रेरणा सां ठहनि था त मालिक ! क्षमा बि तवहां करियो ।

साहिब मिठा तमामु वेझो थी था विनय कनि । बाबा ! मूं खे पंहिजो ज़ाणो । मुंहिजी तवहां सां का नई ज़ाण कान आहे मां त असुल खां तवहां जो आहियां । तूं ईश्वरु, मां दासु । तूं माता, मां ब्रचो । तूं अंशी, मां अंशु । तूं ठाकुरु, मां पूजारी; तो सां अनंत सम्बन्ध आहिनि । मूं खे पंहिजो ज़ाणी लज़ रखिजो । जियं पंहिजे ब्रचे जो रुअणु न सहियो वेंदो आहे, तियं मूं मांदी अ खे बि पंहिजी ब्राझ सां खिलायो । इयें न समुझिजो त घणाई सद कंदा आहिनि, हीउ बि कोई पुकारीदडु हूंदो । मिठल ! असां तवहां जे दर जा घर जा आहियूं, पंहिजे नाम जे लज़ जे सदिके असां जे नाम जी लज़ रखिजो । असां श्री साकेत नाथ जा था सदायूं । वदी साहिबी अ जी ओट वती अथाऊं । असां जी

पति सां पूरी निबाहिजांइ । तवहां जो पतित पावनु, अधम  
उधारणु नामु आहे, उन जी लज रखिजि । ओ मुंहिजा मिठा  
माइट, सचा सुहद, अलबेला अजीज, प्यारा नातेदार ! सब्राझा  
सतिगुर साई । मिठा गुरदेव ! श्री अमरदास साई ! मां तवहां जो  
घणनि नातनि सां पंहिजो आहियां । मां सतिगुर नानक देव जी  
बारिड़ी आहियां । तवहां बि उहा जोति आहियो । श्रीजनक  
महाराज जे रूप में तवहां जी दोहिटी लगां । स्वामी आत्माराम  
साहिब जे नाते सां तवहां जी पोद्री आहियां । श्रीगुरु रामदास  
साहिबु तवहां जो बालकु आहे । मिठल बाबा मां बि श्रीराम जो  
दासु आहियां । मां बि पंहिजे सतिगुर जी चोथी पीढ़ी आहियां ।  
इन तरह तवहां सां मुंहिजा घणे में घणा नाता आहिनि ।

जियं युगल धणी हिकु रूपु आहिनि तियं सतिगुरु ईश्वरु  
बि हिकु रूपु आहिनि । लीला लाइ ब रूप था थियनि । सतिगुरु  
शिक्षा लाइ अलगि रूप सां प्रघटु थो थिए ।

तंहि करे भगुवंत रूप सां बि सतिगुर देव तवहां असां जा  
माइट सम्बन्धी आहियो । हाणे असां जी लज रखो अथवा असां  
जी 'नांव', यानी ब्रेड़ी अ जी लज रखो । तवहां जो सचो  
आसिरो समुझी, तवहां जे चरणनि जे भरोसे ते, तवहां जी कृपा  
तके असां हिन भव सागर में बेड़ो छदियो आहे । मलाहु बि  
तवहां आहियो त बली बि तवहां ई आहियो । सिदु बि तवहीं त  
वंझु बि तवहां आहियो । असां जा सभु कुछु तवहां आहियो  
साहिब ! 'तूं हबीबु तूं तबीबु, तूं ई दर्द जी दवा ।' सज़ण तो खां  
सवाय हितिड़े मुंहिजो केरु कोन आहे । तूं ई मर्ज़ सुजाणणवारो,  
सम्भार करण वारो, सचो साहिबु आहीं । मां त तवहां जी कृपा

जे आसिरे निश्चिंत थी, कंध खे विहाणो देई, उन बेड़ी अ में सुमिहीं वई आहियां । ‘किशती खुदा पै छोड़ि दी लंगर को तोड़िके । अहिसान नाखुदा का उठाए मेरी बला ।’ मलाहु बेड़ी में धुरु तारे ते नजर रखंदो आहे त रस्ता न भुलिबो आहे । तियं जीवु बि सतिगुर रूपु धुरु तारे जी ओट वठंदो त कदहीं न मुंझदो ।

ओ सतिगुर अमरदेव साई! हाणे असां जो बेड़ो पारिकरि । बेड़ो कंधी अ मुंहिजो लाइ । पर पारि पहुचण जो समरु बि दिजांइ, पारि पहुते खां पोइ बि चुपि न थियूं । मोक्ष जा चाहक पारि पहुंची चुपि थी वेंदा आहिनि । पर प्रेमी पारि बि सेवा जे सौभाग्य सां रता रहनि था । असां खे बि पारि पहुते खां पोइ पंहिजे प्राण प्यारनि श्री युगल धणियुनि जे मधुर नाम जी तार लगी रहे ।

हिक दफे साहिब मिठिड़नि खां कंहि दास पुछियो त साहिब ! जे जीवु वेंचारो थकिजी पवे त पोइ इच्छा न हूंदे बि बृह्म सुखु गिहिले वेंदुसि छा ? साहिब मिठिड़नि फरिमायो त : जीवु वर खे वणियलु हून्दो त थकल हूंदे बि प्रीतमु खेसि खणी वठंदो । दास चयो : नाथ ! वर खे वणणु बि त वदो सौभाग्यु आहे । कृपा करे चयाऊं त : वर जे नाम खे न छदे, उन खे चित सां चम्बुड़ी पवे त पोइ नामु पाण हथु वठी प्रीतम सां परिचाईदुसि । नामु बि नामी अ वांगे करुणा निधानु आहे । जियं को रुज में वाका करे तियं बृह्म जे शून्य आकाश में बि जे प्रीतम जे नाम जी पुकार कंदो रहंदो त नामु नरेशु पाण वर दे वठी वेंदुसि । साहिब मिठा चवनि था : हे प्रभू ! असां बई ब्रालिड़ियूं

तवहां खां अमृतु नामु जेको अमरु करण वारो आहे, उहो थ्यूं  
घुरूं । थकिजी पवणु माना मरणु; उनमें नामु अमृत वांगे जानि  
भरे जियारे थो । हे नाथ ! तवहां खां घणो त कोन था घुरूं ।  
रुगो नामु था चाहियूं, जेको तवहां खे मिठो ऐं झझो आहे । नाम  
जा बिखारी दिसी तवहां खे सदां प्रफुल्लिता थींदी आहे । छो जो  
तवहां आया ई विछुड़ियूं दिलियूं वर सां मिलाइण लाइ । हे  
सतिगुर अमरदेव साई ! असां खे अमृत नाम जी मिठी बखिशीश  
दियो उन अमृत नाम जा ढुकिड़ा भरींदा रहूं । उन में मगनु थी  
युगल धणियुनि जा मंगल मनाईंदा रहूं ।

सतिगुर देव चयो : बालिड़ी ! तुंहिजी इहा पावनु अभिलाष  
सदां सफलु थींदी ।

मिठिड़े बाबल साई अमां जी सदाई जै ।